

## ئەقىلدىن باشقا كۆز

ئاپتۇرى: نەزىرە مۇھەممەد سالىھ



ئىسسىق، نەم دېڭىز شامىلى يۆزلىرىمگە ئوتتەك ئۇرۇلاتتى. يولنىڭ ئىككى چېتىدىكى خوما دەرەخلىرى يالقۇن چىقىرىپ كۆيۈۋاتقاندەك ئىدى. يۇرتۇمنىڭ گۈل كەبى تۆت پەسلى بۇ يەردە يوق.

شەرقچە پۇراققا تويۇنغان بۇ مەرمەردەك ئەرەب كوچىلىرىدا مەغلدىشىپ يۆرگەن ئۆزگىچە چىراي، ئۆزگىچە تىلدا سۆزلىشىۋاتقان كىشىلەر... خۇدانى ئىزدەپ، ئىلىم - ھېكمەت ئىزدەپ، بايلىق ئىزدەپ بۇ يەرگە كەلگەن كىشىلەر... زېمىندىكى جانلىق، جانسىز نەرسىلەرنىڭ ھەممىسىنىڭ ئۆز يىلتىزى، تۇپرىقى بولىدۇ. ئوزۇقلۇق ئالدىغان يىلتىزدىن، جان بەرگۈچى تۇپراقتىن ئايرىلىش ئازابى يۆرەكنى ئۆرتەيدۇ. بىرەر ئېغىز ئۇيغۇچە سۆز،

ئەجەمنىڭ دىلىنى ئەزگۈچى سېپىرلىك كۆيلىرىنى ئاڭلىغىلى بولمايدىغان بۇ ئەركىن - ئازادە دىياردا ئانا يىلتىزىدىن ، جېنىم يايرايدىغان تۇپرىقىدىن ئايرىلىش غېرىپلىقى ماڭا ھەمراھ . ھىدايەت ۋە ئىلىم - ھېكمەت ئىزدەپ كەلگەن بۇ جايدىن ، شانۇ شەۋكەتلىك خەلىپىلەر تارىخىدىن ، غەربلىشىش كەلكۈندە تاشقى پوستى يۇمشىغان ، رەڭگى ئۆڭگەن بولسىمۇ ، كۆرۈنمەس قاتلاملىرىدا كامالى ئېتىقادقا مەھكەم يېپىشقان ئېگىلمەس ئەرەب خاراكىتىدىن كۆرگىنىم روھ تىرەنلىكلىرىدىكى ئاجايىپ ئۆمدۇرلىق ۋە ئىشەنچ . مېنى ئويلىنىدىغىنى ئەڭ ئېغىر كۆنلەردە ، مەغلۇبىيەت ۋە ھالاكەتلىك يوقىلىش خەۋپى كۆزگە كۆرۈنۈپ قالغان ئەڭ قىيىن پەيتلەردە چۆشكۈنلەشمىگەن روھ ، ياشاش ۋە كەلگۈسىگە بولغان ئۆمد ۋە جەسۇرلۇق .

بىر كۈنى مەندىن يۇرتۇمنىڭ ھاۋا كېلىماتىدىن تارتىپ ، يېمەك - ئىچمەككە ھەممە نېمىسىنى سوراپ ھارمايدىغان ساۋاقداشلىرىدىن بىرى :

- سەن شۇنچە يىراقتىن كېلىپ ، بىز ئۆز تىلىمىزدا ئوقۇپمۇ قىيىنلىدىغان قىيىن دەرسلەردە ھەمىشە بىرىنچى بولسەن ، سىلەر شۇنداق ئەقىللىق خەقۇمۇ ؟ دەپ سوراپ قالدى .

باشلانغۇچتىن تارتىپ ئالىي مەكتەپكە بولغان 16 يىللىق مائارىپ شەكىللەندۈرگەن مۇۋازىنىت رامكامدىكى ئەقىلنىڭ سەلتەنەتلىك ئورنىغا ئاللىبۇرۇنلا سۇئال بەلگىسى قويۇلغانىدى . مەن بىردىنلا ئويلىنىپ قالدىم . ئۆزۈم بىلەن ساۋاقدىشىم ، ئۇيغۇر بىلەن ئەرەب ئارىسىدىكى پەرقنى ئويلاپ قالدىم . ئۇمۇ ، مەنمۇ ئىلىم ئۆچۈن ، مۇۋەپپەقىيەت ئۆچۈن ئىجتىھات بىلەن تەر ئاقتۇرىمىز . ئەگەر ئەقىل تارازىسىدا ئۆنۈمنى ئۆلچىسە ، تارازىنىڭ مەن تۇرغان تەرىپى بېسىپ كېتىدۇ . ئوخشىمايدىغىنى ئۇ 14 ئەسىردىن بۇيان ئۆز جۇلاسىنى يوقاتمىغان «قۇرئان كەرىم» گە مەھكەم يېپىشقان ، ئۇ ھاياتىنىڭ ئەڭ ئۇششاق تەپسىلاتلىرىدىن تارتىپ ئەڭ چوڭ قىسمەتلىرىگىچە ھەممىنىڭ جاۋابىنى بۇ مۇقەددەس دەستۇردىن ئىزدەيدۇ . ساۋاقدىشىمنىڭ قەلبى پەرۋەردىگارغا تەۋەككۈل قىلىشنىڭ لەززىتى بىلەن ئارام تاپسا ، بەدىنى ھەممىگە سەۋەب - تەدبىر قىلىش بىلەن چارچايدۇ . تۆگىمەس ئىمتىھانلار بىلەن ئالدىراش يۈرگىنىدە ، قۇلقىمغا ئىمتىھان تەييارلىقىدىن باشقا ، مۇۋەپپەقىيەت ئۆچۈن ئوقۇلۇۋاتقان ھاجەت نامازلىرىدىكى ئىلتىجا - دۇئالار تىنماي ئاڭلىنىپ تۇرىدۇ . شۇنداق ، بىز باشقىلاردىن ئارتۇق بولساق ئارتۇقكى ، ھېچكىمدىن قېلىشىمغۇدەك ئەقىللىق ، ئىخلاس بىلەن بېرىلگەن ھەر بىر ئىشىمىزدا نەتىجە ياراتقۇدەك زېھنى قۇۋۋەتكە ئىگە خەلق .

بىراق ئەقىل بىلەن تەقدىرنىڭ، بەخت بىلەن ئەقىلنىڭ قانداق مۇناسىۋىتى بار؟ ئەقىل بەختنىڭ شەرتىمۇ؟ ئەگەر شۇنداق دېيىلسە ئوتتۇرا ئاسىيا تارىخىدا ئاجايىپ بۆيۈك ئىدىيىۋى ئويغىنىش دولقۇنىنى قوزغىغان تاتار مىللىتىنىڭ ۋەتىنى بۈگۈن دۇنيا خەرىتىسىنىڭ قەيىرىدىن ئىزدەيمىز؟ قازان خانلىقىنىڭ سەلتەنەت - ھەيۋىتى، چىرايلىق باغچا - سارايلىرى قانداق قىلىپ غايىب بولۇپ كەتتى؟ دۇنيا مەدەنىيەت تارىخىدىكى ئېسىل ئۆرنەكلەردىن سانلىدىغان مايالار، ئارتىكلار مەدەنىيىتىنى ياراتقان ئىندىئانلارنىڭ تارتقۇزۇپ قويغان جىمى نەرسىلىرىگە ئەقىل دال بولالدىمۇ؟

زامانلار كەڭ كەتكەن ئورخۇن دالىلىرىدا ياتلارنىڭ يۆرىكىگە قورقۇنچ سېلىپ، تەختلىرىنى تىرتىپ ئۆتكەن ئۇچقۇر ھون ئاتلىرىدەك ھەش - پەش دېگۈچە ئۆتۈپ كەتتى. دەريا - دەريا قانلار، خارلانغان ئەزىز جانلار، مۇجۇلغان يۆرەكلەر بەدىلىگە ئېرىشكەن ۋە يوقاتقان نەرسىلەر ۋاقىت دولقۇنىدا ئىزسىز غايىب بولدى. رېئاللىقنىڭ ھەسرەتى ئالدىدا ئۆتمۈشنىڭ ساۋاقلرىدىن بىرەر ھېكمەت ئىزدىمەكچى بولغىنىمىزدا بىزگە شۇ نەرسە ئايان بولىدۇكى، ئەقىل بىر دۆلەت، بىر مىللەت، بىر شەخسنىڭ تەقدىرىدىكى ھەل قىلغۇچ ئامىل ئەمەس، شۇنداقلا بەختنىڭ بىردىنبىر شەرتىمۇ ئەمەس. بەلكى كامالى ئېتىقاد ۋە مۇشۇ بۇلاقتىن ئوخچۇپ چىققان ئىگىلىمەس روھ، ئۆمىدۋارلىقنى ئۆزىگە نىجاتلىق تۇمارى قىلغان خەلق ئەتىۋارلىق ئەڭگۈشتەرگە ئايلىنالايدۇ. ھەر قېتىم تالا - تۈزگە چىقىپ، نۇرسىز كۆزلەر، سولغۇن يۈزلەرنى كۆرگىنىمىدە قۇياش پاتىماس شەھەر ھەققىدىكى مۇنداق بىر ھېكايىنى ئەسلەپ قالمىەن.

بۇرۇنقى زاماندا ئاجايىپ قۇدرەتلىك، يېڭىلىمەس بىر شەھەر بولغانىكەن. بۇ شەھەرنىڭ بالىلىرىمۇ باشقا بالىلارغا ئوخشاش مەكتەپتە ئوقۇيدىكەن. ئەمما، ئۇلارغا بېرىلىدىغان تاپشۇرۇق، ئېلىنىدىغان ئىمتىھان قات - قات كىتابلار دۆۋىسىگە چۆكۈپ قۇرۇپ يادلاشنى ئەمەس، ئۇلاردا مۇكەممەل ئېتىقاد ۋە بۆيۈك غايە يېتىشتۈرۈشنى مەقسەت قىلىدىكەن. شۇنداق بولغاچقا، نەۋقېران يىگىتلەر، بەرنا قىزلاردىن تارتىپ، باقىي ئالەمنىڭ ئىشىكىنى چەككەن بوۋاي - مومايلارغىچە ھەممىسىنىڭ كۆزلىرىدىن ئۆمىد ۋە مۇھەببەت چاقىنىدىكەن. ھەر بىر ئىشىدىن جەسۇرلۇق چىقىپ تۇرىدىكەن. چۆشكۈنلۈك ۋە بوشاڭلىق ئۇلارغا يات ئىكەن. پەيغەمبەر ئەلەيھىسسالامنىڭ «ئاخىرەت ئۆچۈن ئەتىلا ئۆلىدىغاندەك ئىبادەت قىل، بۇ دۇنيالىق ئۆچۈن مەڭگۈ ئۆلمەيدىغاندەك ئىجتىھات قىل» دېگەن ھەدىسى

ئۇلارنىڭ ھاياتلىق مىزانى ئىكەن. زامانلار ئۆتۈپ، ئەتراپتىكى شەھەرلەرنىڭ بىرلىرى نادانلىقتىن، ئۆز ئەقلىدىن ماختىنىدىغان يەنە بىرلىرى ھەددىدىن ئاشقان قىلمىشلىرى سەۋەبىدىن ھالاك بولۇپتۇ. گاھى تەتۈر چۆڭلەيدىغان پەلەكنىڭ چاقىمۇ، كۆچلۈك دۆشمەننىڭ شىددەتلىك ھۇجۇملىرىمۇ، ھىيلىگەر سۆيىقەستچىنىڭ شەيتاننى ئۇسۇلغا سالىدىغان نەيرەڭلىرىمۇ بۇ شەھەرنى بويسۇندۇرالمىپتۇ. شۇنىڭ بىلەن كىشىلەر بۇ شەھەرنى قۇياش پاتىماس شەھەر دەپ ئاتاپتۇ. ئەمەلىيەتتە بۇ شەھەردىمۇ دۇنيانىڭ ھەرقانداق بىر يېرىدىكىگە ئوخشاش ئەتىگىنى شەرقتىن كۆتۈرۈلگەن قۇياش كەچ بولغاندا غەربكە باش قويدىكەن. پەقەت، ئېتىقاد ئاتا قىلغان ئېگىلىمەس روھنىڭ قۇدرىتى بۇ شەھەرنى ئەنە شۇنداق ئۆمىد ۋە غەلبە قۇياشى پاتىماس شەھەرگە ئايلاندۇرغانىكەن.

مەن مۇڭلۇق ئەزان ئاۋازغا قۇلاق سېلىپ تۇرۇپ، ئۇيغۇر رېئاللىقىدا يىلتىز تارتقان چۆشكۈنلۈك، ئۆمىدسىزلىك ۋە بۇنىڭ نەتىجىسىدە كېلىپ چىققان بوشاڭلىق، راھەتپەرەسلىكتەك زاھىرى ئىللەتلەرنىڭ سەۋەبلىرىنى ئويلاپ كەتتىم. نامراتلىق، ناقىس ئائىلە تەربىيىسى، كەمتۈك مائارىپ، جەمئىيەت... ئەمما يىغىپ كەلسە بۇلارنىڭ ھەممىسىنىڭ مەنبەسى پەقەت بىرلا. ئىمام بۇخارى رىۋايەت قىلىدۇكى، بىر ئەتراپى (سەھرالىق ئەرەب) پەيغەمبەر ئەلەيھىسسالامنىڭ يېنىدا تۆگىسىنى باغلىماستىن قويۇۋەتتى ۋە «ئاللاھقا تەۋەككۈل قىلىدىم» دېدى. پەيغەمبەر ئەلەيھىسسالام ئۇ كىشىگە: «ئاۋۋال تۆگىنى باغلا، ئاندىن ئاللاھقا تەۋەككۈل قىل» دېدى. ئەپسۇس، ھەممە نەرسە ئەقىل بىلەن، كۆز بىلەن كۆرگىلى، قول بىلەن تۇتقىلى، بەھرىلەنگىلى بولىدىغان ماددىي مەنپەئەت بىلەن ئۆلچىنىدىغان بۆگۈنكى كۆندە بىز ئەڭ مۇھىم نەرسىنى ئۇنتۇپ قالدۇق. بىز پەقەت تۆگىنى باغلاش بىلەنلا بولۇپ كەتتۇق. «بىز ئالەم باغچىسىدىكى ئەڭ ئېسىل مېۋىگە قول ئۇزاتتۇق - يۇ، باغۋەننى ئۇنتۇپ قالدۇق».

ئىسلام تارىخىدىكى نۇرغۇن مۇھىم ۋەقەلەرنىڭ شاھىتى بولغان ئۆمەۋىيلار خەلىپىلىكى ئەرەب زېمىنىدىن ھالقىغان زېمىنلارغىمۇ خوجا بولغانىدى. ئۆمەۋىيلار فۇتۇھاتلىرىنىڭ ئەڭ يارقىن نەمۇنىلىرىدىن بولغان ئىسپانىيە مىلادىيە 711 - يىلى بويسۇندۇرۇلۇپ، ئۆمەۋىيلار خەلىپىلىكى تېررىتورىيىسىگە قوشۇلغان ئالتۇن زېمىنغا ئايلانغان ۋە ئەندەلۇس دەپ ئاتالغان. بۇ يەردە بارلىققا كەلگەن ئەدەبىي ئىجادىيەت، پەلسەپە، تەبىئىي پەنلەردىكى گۈللىنىش،

ئىسلام بىناكارلىقىنىڭ گۈزەللىكىنى نامايەن قىلغان مەسجىد - مەدرىسىلەر، ئالىي بىلىم يۇرتلىرى ئىسلام مەدەنىيىتىنىڭ بۆيۈك پەللىسىنى ياراتقاندى. تۆپ ماھىيىتىدىن ئېلىپ ئېيتقاندا، بۇ گۈللىنىشنىڭ سەۋەبلىرى ئۆمەۋىيلار خەلىپىلىرىنىڭ ئەقىل - پاراستى، دانا تەدبىر - سىياسەتلىرى، قوشۇننىڭ جەڭگىۋارلىقىنىڭ ھەممىسى يەنىلا بىر مەنبەدىن جان - دىلى بىلەن يېپىشقان ئىماندىن كەلگەندى. ئەپسۇس، بۇ بۇلاق ئاستا - ئاستا قۇرۇشقا، دۇنيانىڭ مەئشەتلىرى بىلەن كىشىلەرنىڭ ئېسىدىن كۆتۈرۈلۈشكە باشلىغاندا بۇ سەلتەنەت قولىدىن كەتتى. دۇنيا خەرىتىسىدىن ئەندەلۇس دېگەن ئىسىم ئۆچۈرۈلۈپ، ئۇنىڭ ئورنىغا ياۋروپالىقلار ئىسپانىيە دېگەن ئىسىمنى يازدى. يەتتە ئەسىرلىك مەدەنىيەت خارابىلىققا ئايلاندى. ئەندەلۇسنىڭ ئاخىرقى ۋالىيلىرىدىن بولغان ئەبۇ ئابدۇللاھ سەغرى ئەندەلۇسنىڭ ئەڭ مۇھىم شەھەرلىرىنىڭ بولغان غىرناش شەھىرىنى ياۋروپالىق فىرناندو بىلەن خوتۇنى ئىلزابىتقا تاپشۇرۇپ بېرىپ چىقىپ كېتىشكە مەجبۇر بولدى. ياۋروپالىقلار «ئەرەبلەرنىڭ ئاھ ئۇرىدىغان جايى» دەپ ئاتىۋالغان يەردە ئابدۇللاھنىڭ ئانىسى ئەقىل - پاراسەتلىك، تەدبىرلىك ئايال ئائىشە غىرناش شەھىرىگە نەزەر تاشلاپ كۆزىدىن ھەسرەت - نادامەت ياشلىرىنى تۆكۈپ تۇرۇپ، ئەرەب ۋە تۈرك تارىخ كىتابلىرىغا خاتىرىلەنگەن ھېكمەت بىلەن يۇغۇرۇلغان مەشھۇر نۇتقىنى سۆزلىدى. بۇ تارىخ قالىتى دەبدەبىلىك ئىبارىلەر بىلەن يەكۈنلەندى - يۇ، يەنىلا كىشىلەرنىڭ ئېسىدىن كۆتۈرۈلۈپ كەتتى.

ئىلىم ئادەم ئاتا بىلەن ھەۋۋا ئانىدىن باشلانغان ھاياتلىق مۇساپىسىدە ئۆزىنىڭ ئاجايىپ خاسىيىتى ۋە پەزىلىتى نامايەن قىلىپ كەلدى. ئىلىم گويا پاراۋۇزنىڭ بېشىغا ئوخشاش يوقلۇقتىن بارلىققا كەلگەن ئىنسانىيەتنى سۆرەپ ئالغا ئىتتىرىپ كەلدى. لۇقمان ئىبنى ھەكىمنىڭ ئوغلىغا قىلغان نەسىھىتى دەل ئىلىمنىڭ خاسىيىتىنى جانلىق رەۋىشتە ئىپادىلەپ بەرگەندى.

ئى ئوغلۇم، - - دەيدۇ ئۇ، - - ئىلىم ئۆگەن، ئالىملار بىلەن كۆپرەك ھەمسۆھبەت بول، ئىلىم خۇددى ئاسماندىن زېمىن ئەھلىگە چۈشكەن ياخشىلىق ۋە بەرىكەتكە ھامىي يامغۇرغا ئوخشايدۇ. يامغۇر بىلەن قاقاس يەرلەر كۆكەرگەندەك، ئىلىم بىلەن ئۆلۈك قەلبىلەر تىرىلىدۇ، قاراغۇ دىللار يورۇيدۇ.

ئۆلىمالار، ئەدىبلەر، شائىرلار مىللەت روھىنى يورۇقلۇققا يېتەكلەپ ماڭغۇچى سەركىلەر، شۇڭا ئۇلارغا ئىنسانلارنى

گۇمراھلىقتىن ھىدايەتكە باشلىغۇچى پەيغەمبەرلەرنىڭ ۋارىسلىرى دېگەن ئالىي پەخر تاجى كىيدۈرۈلگەن. كۆز ئالدىدىكى ماددىي نەرسىلەردىن باشقا ھەممىنى ئىنكار قىلىدىغان مېتافىزىكا، ۋەتەن بۇرچى، ئائىلە مەسئۇلىيىتى، دىنىي چەكلىمىلەردىن خالىي جىنسىنى بازارغا سالغۇچى غەربنىڭ زامانىۋى ئېقىملىرىمۇ ئىنسانىيەت مۇپتىلا بولغان قاراڭغۇلۇقنى يورۇتۇپ بېرەلمىدى. شۇنىسى ئېنىقكى، ئىلىمنىڭ ھەممىسى پايدىلىق بولمايدۇ. شۇنداق ئىلىم باركى، ئىنساننى قاراڭغۇلۇققا، خەلقنى گۇمراھلىققا باشلايدۇ. ئابدۇلقادىر داموللامدەك ئالىملىرىمىز ئالدى بىلەن ئېتىقاد ۋە ۋىجدان ساھىبى بولغانلىقى ئۈچۈن ئىلىمى باراقتىنلا خەلقكە ساپە تاشلاپ نەپ بەرگەن. بۈگۈن بىزگە كېرىكىمۇ ئاشۇنداق ئىلىم.

خارلىق ۋە كۆلپەت نادانلىقتىن تۇغۇلىدۇ. ئىلىمگە بولغان ئىشتىياق، ئالىملارغا بولغان ھۆرمەت قارار تاپقان دەۋرلەر تارىخىمىزنىڭ ئەزىز ۋە نۇرانە بەتلىرىنى ئاچقان. نادانلىق ۋە جاھالەت يامرىغان پەيت بىزنى كۆلپەتلىك تەقدىرگە دۇچار قىلغان. ياڭ زېڭشىندەك جاھالەت پىرىلىرىنىڭ نادانلىقتا قالدۇرۇش سىياسىتىنىڭ قىرتاقلرى ھېلىمەم دىمىقلىرىمىزنى ئاچچىق قىلىۋاتمامدۇ؟ ئۆتمۈشنىڭ ئاچچىق ساۋاقلرىنى يەكۈنلەش ئىقتىدارىنى يوقاتقان خەلق روناق تاپالمايدۇ. تىرىشچانلىقسىز تاشنى يارغۇدەك ئاھ ئۇرۇش، ۋاپىساش ھېچ نەرسىنى ئۆزگەرتەلمەيدۇ. پەيغەمبەر ئەلەيھىسسالامنىڭ «ھەر بىر ئادەم ئۆزىنىڭ نىيەت قىلغان نەرسىسىگە ئېرىشىدۇ» دېگەن ھەدىسىدىكىدەك بىزدە ئىلىمدەك جانان ئۆچۈن جان پىدا قىلغۇدەك ئىرادە ۋە تىرىشچانلىق بولىدىكەن، شارائىت ۋە پۇرسەتنى ئۆزگەرتكىلى، ياراتقىلى بولىدۇ.

ئىبنى ھەزمىز زاھىرى 11 - ئەسىردە ئۆتكەن مەشھۇر ئالىم، فىقھىشۇناس. ئۇ قۇرئان ۋە ھەدىسلەرنىڭ تاشقى مەنىسى بىلەنلا كۆپايىلىنىش، ئەقلىنى، لوگىكىنى ئاساس قىلغان پىكىر - شەرھلەشنى رەت قىلىدىغان زاھىرىلار مەزھىپىگە ئاساس سالغۇچىلارنىڭ بىرى ھېسابلىنىدۇ. ئۇنىڭ ئىلىم تەلەپ قىلىش يولىدىكى ئاجايىپ كەچۈرمىشلىرى بىزگە ئۆمىدۋارلىق ۋە ئىرادىنىڭ چەكسىز قۇدرىتىنى نامايەن قىلىدۇ.

ئىبنى ھەزمىز زاھىرى ئەسلىي ئەندەلۇستىكى خەلىپە ئوردىسىدا ھوقۇق تۇتقان ۋەزىرلەردىن بولۇپ، تاكى 40 ياشقا كىرگۈچە سىياسىي بىلەن شۇغۇللانغان. شۇ چاغنىڭ ئادىتى بويىچە ئۆلۈم - يېتىم ئىشلىرىنى مەسجىد تەۋەسىدە ئۆزىنىڭ ئىشلىرىنى بىرەر ئادەمگە بېرىپ بولسا مەسجىدكە كېلىپ ئولتۇرىدىكەن، جامائەت مەسجىدكە

كېلىپ، ئۆلۈم ئىگىلىرىدىن ھال سورايدىكەن. كۆنلەرنىڭ بىرىدە ئىبنى ھەزمىززاھىرى يېقىنلىرىدىن بىرىنىڭ ئۆلۈمىگە پەتە ئوقۇپ تەسەللى بېرىش ئۆچۈن مەسجىدكە بېرىپتۇ. بۇ ناماز پېشىندىن كېيىنكى ۋاقىت ئىكەن. ئىبنى ھەزمىززاھىرى ئەمدى كىرىپ ئولتۇرۇشىغا، ئەتراپىدىكى كىشىلەر: «قوپۇڭ، مەسجىدكە كىرگەنكەنسىز، ئىككى رەكئەت تەھىبىيەتۇل مەسجىد نامىزى ئوقۇيسىز ئەمەسمۇ»، دەپ ئۇنى ئوقۇپتۇ. مۇشۇنچىلىك ئىشنى ئۇقمىغىنىغا خىجىل بولغان ئىبنى ھەزمىززاھىرى قوپۇپ ئىككى رەكئەت ناماز ئوقۇپتۇ. ئارىدىن بىر مەزگىل ئۆتۈپ، يەنە بىر ئۆلۈم پەتسى ئۆچۈن مەسجىدكە بېرىپتۇ. بۇ ناماز ئەسردىن كېيىنكى ۋاقىت ئىكەن. ئۆتكەن قېتىملىق ئىش ئېسىدە بولغاچقا، ئىبنى ھەزمىززاھىرى ناماز ئوقۇشقا تەمىشلىپتۇ. ئەتراپتىكى كىشىلەر: «ئولتۇرۇپ، ناماز ئەسردىن كېيىن ھەرقانداق نەفىلى ناماز ئوقۇشقا بولمايدىغانلىقىنى بىلمەمسىز؟» دەپ ئۇنى جايىغا ئولتۇرغۇزۇپ قويۇپتۇ. شەرىئەت ئىلمىدىكى بۇ ئاددىي ساۋاقنى بىلمىگەندىن قاتتىق ئۇيات ھېس قىلغان ئىبنى ھەزمىززاھىرى: «ئەگەر ئىلمىسىزلىك، نادانلىق ئادەمنى كىشىلەر ئارىسىدا مۇشۇنداق يەرگە قارىتىدىغان ئىش بولسا، ماڭا بۇ دۇنيانىڭ سايدەك تۇرالغۇسىز ئەمەل - مەنەپلىرى، راھەت - پاراغەتلىرى كېرەك ئەمەس»، دەپ ۋەزىرلىك مەنەسپىنى تاشلاپ، پۈتۈن زېھنى بىلەن ئىلىم ئۆگىنىشكە كىرىشىپتۇ. بۇ چاغدا ئىبنى ھەزمىززاھىرى 40 ياشتا ئىكەن. ئەشۇنداق قاتتىق ئىرادە ۋە تىرىشچانلىق بىلەن ئون يىل ئىلىم تەھسىل قىلىپ، 50 ياشقا كىرگەندە زامانىسىنىڭ ئەڭ ئالدىنقى قاتارىدىكى بۆيۈك ئالىم بولۇپ يېتىشىپ چىقىپتۇ. ئۇنىڭ شان - شۆھرىتى ئەتراپقا تارلىپتۇ. تەرەپ - تەرەپتىن تالىبۇل ئىلىملەر ئۇنىڭ دەرسلىرىنى ئاڭلاش ئۆچۈن ھوزۇرغا يىغىلىپتۇ. ئىبنى ھەزمىززاھىرى بىر تەرەپتىن دەرس ئۆتۈپ، بىر تەرەپتىن تەفسىر، ھەدىس، فىقھى ئىلىملىرىدە نۇرغۇن ئەسەرلەرنى يازغان. ئەرەبلەر ئارىسىدا تارالغان «ھەججىنىڭ قېلىچىدىن، ئىبنى ھەزمىززاھىرنىڭ تىلىدىن ھېچكىم ئامان قالغان ئەمەس» دېگەن ماقالىمۇ دەل ئۇنىڭ يېتۈك ئىلمى ۋە ناتىقلىقى نوقتىسىدىن ئېيتىلغان. بۇ شارائىت، پۇرسەت يوقلۇقى، يېشىنىڭ بىر يەرگە بېرىپ قالغىنى يەنە ئاللىقانداق باھانە - سەۋەبلەرنى ئۆزىنىڭ بوشاڭلىقى، ئىرادىسىزلىكىنى ئاقلاشنىڭ قالقىنى قىلىۋالغانلارغا ئۆرنەك بولغۇدەك رېئاللىق.

ئەقلىنى بىردىنبىر ئۆلچەم قىلىۋالغان غەرب جەمئىيىتى بارغانسېرى نۇرغۇن مەسىلىلەرنى ھەل قىلىشقا ئامالسىز قالدى.

ئەقىللىقلەرنىڭ كۆپلۈكىدىن ساننى ئالغىلى بولمايدىغان بۇ غېرىب جەمئىيەتتە چىقىش يولى تاپالماي، ئۆزىنى ئۆلتۈرۈۋالدىغان، ساراڭ بولۇپ قالىدىغانلارنىڭ سانى ھەسسىلەپ ئېشىۋەردى. دۇنيانىڭ يەنە بىر قۇتۇبىدا، قۇملۇق ئۆستىگە مۆجىزىدەك بەرپا قىلىنغان قويۇق خورما دەرەخلىرى سايە تاشلاپ تۇرغان بۇ ئوتلۇق زېمىندا كىشىلەر رېئاللىققا باشقا بىر كۆزدە قارايتتى. شۇڭا ئۇلارنىڭ تەقدىرى، رىزقى ۋە بەختى ئەقلىي جەمئىيەتتىن پەرقلىنەتتى. كۆڭۈلسىزلىك، بالايىناپەتلەر ئۇلارنىڭ روھىي قۇۋۋىتىنى خورىتالمايتتى. دۇنيا مەئشەتلىرى ئۇلارنىڭ قەلبىدىكى بۆيۈك ئورۇننى ئىگىلىۋالمايتتى. بۇ يەردە روھىي كىرىزىستىن، تۇرمۇش بۇرۇقۇنۇلۇقىدىن ئۆزىنى ئۆلتۈرۈۋالدىغانلارنى كۆرگىلى بولمايدۇ.

توپىلىق يولدا كەتمىنى مۇرىسىگە ئېلىپ كېتىۋاتقان يالاڭ ئاياغ پۇتلىرى چاڭ - چاڭ يېرىلغان تارىملىق دېھقاننىڭ غېرىبلىقى بەكمۇ چوڭقۇر. ئۇ ھوسۇلسىز ئېتىزغا قاراپ قۇرۇق خىيالغا پاتتى. خۇشياقماسلىق بىلەن ئاسمانغا قارىدى. كۆن ئېگىلگەن، نامازدىگەرنىڭ ۋاقتى ئۆتۈپ كەتكەن. ئۇ بېشىدىلا ساڭگىلاپ تۇرغان كۆن، ئايلىنىۋاتقان يەر شارى، زىرائەتلىرىنى سۇغارغۇچى يامغۇرنىڭ كارامەتلىك ئىگىسىگە ئەمەس، ئېتىز بويىدىكى يۇقىرى سۆرئەتلىك تاشيولدا شۇنچىۋالا ماي باكىنى بېسىپ ئۇچقاندەك كېتىۋاتقان ماشىنا شوپۇرىغا ھەيران كۆز ئالدىدا يەنە بىر كۆرۈنۈش، ھوسۇلسىز خورمىلىق بېغىدىن ئالدىراش يېنىپ چىقىۋاتقان ساقاللىق، ئاپئاق تونلۇق دېھقان، كۆن ئىگىلىگەن، ئاپئاق داچىلار ئالدىدا سايىلار ئىككى باراۋەر ئۇزارغان. ئۇ ماشىنىسىنى قۇيۇندەك ھەيدەپ يۇقىرى سۆرئەتلىك يولغا چىقتى. ئاندىن ئايلىنىمىدىن ئۆتۈپ، مەسجىد ئالدىدا توختىدى. دەل شۇ چاغدا مەزىنىنىڭ نامازدىگەرگە توۋلىغان مۇڭلۇق ئاۋازى ياڭرىدى.

ئەقىل ئىنساننىڭ قەدىر - قىممىتى، ئىنسانىيەت مەئشەتلىرىنىڭ ئاچقۇچى. تارىختىكى ھەر بىر مۇۋەپپەقىيەت، ھەر قېتىملىق تەرەققىيات ئىنسان ئەقلى ۋە تىرىشچانلىقىنىڭ مېۋىسى. زامانىۋىي جەمئىيەتتىكى ئىنسان ھەممىنى قولايلاشتۇرغان شۇنچىۋالا كەشپىيات - ئىختىرالارنىڭ ئىگىسى. بۇلارنىڭ ھەممىسى ئىنسان ئۆچۈن، ئىنسان بەختى ئۆچۈن. بىراق، ئەقىل بېزەكلىرى بىلەن جابدۇلغان پارىقراق جەمئىيەتتە قۇرۇقلىنىپ قېلىۋاتقان ئىنسانلار ئۆزىدە نېمە كەملىكىنى كۆرەلمىدى. بۇنى كۆرۈش ئۆچۈن ئەقىلدىن باشقا كۆز كېرەك.

(ئاپتونىڭ «شەرق يۇلتۇزلىرىنى ئىزدەپ» ناملىق كىتابىدىن ئېلىندى). ئېلىكتاپ ئىشلىگۈچى: ئەزىز